

STATUT TAL-ASSOĊJAZZJONI NAZZJONALI TAS-SEGRETARJI EŻEKUTTIVI TAL-KUNSILLI LOKALI U REĠJONALI (ANSEK)

Dan l-istatut ibiddel l-istatut preċedenti li kien f'isem l-Assoċjazzjoni Segretarji Eżekuttivi Kunsilli Lokali (Malta), ASKLM. Dan ġie approvat waqt laqgħa Ġenerali Straordinarja li nżammet nhar il-Ħamis 12 ta' April 2012.

Artiklu 1 – ISEM

L-Assoċjazzjoni Nazżjonali tas-Segretarji Eżekuttivi tal-Kunsilli Lokali u Reġjonali (fil-qosor ANSEK) għandha tkun organizzazzjoni *non-profit* volontarja u indipendenti.

Artiklu 2 – Għanijiet

L-ANSEK giet stabbilita b'dawn l-għanijiet li ġejjin:

- a) Tħares l-interessi tas-Segretarji Eżekuttivi kollha tal-Kunsilli Lokali u Reġjonali f'Malta u Għawdex.
- b) Tiżgura l-ogħla livell ta' professjonalità u serjetà fil-kariga ta' Segretarju Eżekuttiv.
- c) Tgħin biex jissahħaħ l-operat tal-Kunsilli Lokali b'mod ġenerali.
- d) Tassisti lid-Dipartiment tal-Gvern Lokali f'materji li jolqtu direttament l-operat tal-Kunsilli Lokali.
- e) Tippromwovi, tassisti u sservi ta' appoġġ fl-aspetti kollha tal-Gvern Lokali b'mod partikulari f'dawk amministrattivi, ta' Prattika manigerjali u tas-servizz lill-pubbliku.

Artiklu 3 – L-attività ewlenija

Sabiex jintlaħqu l-għanijiet tagħha l-**ANSEK** għandha:

- a) Toffri jew tteġġeg li jkun offrut taħrig tal-ogħla kwalità minn persuni akkreditati;
- b) Twassal eżempji ta' prattici tajba lill-membri tagħha;
- c) Toffri assistenza lill-membri tagħha kollha biex itejbu l-operat tagħhom;
- d) Tiżgura u tinsisti mal-awtoritajiet konċernati li d-deċiżjonijiet, ordnijiet u l-lijijiet mgħoddija dwar il-Gvern Lokali ma jolqtux b'mod negattiv il-ħidma tal-membri tagħha;
- e) Iżżomm komunikazzjoni regolari mal-membri tagħha u tagħti widen għall-preokkupazzjonijiet li jista' jkollhom;

Artiklu 4 – L-istrutturi

L-istrutturi tal-**ANSEK** huma l-Laqgħa Ġenerali Annwali (LĠA) u l-Kumitat Eżekuttiv.

Artiklu 5 – Sħubija

- 1) Is-sħubija fl-organizzazzjoni għandha tkun miftuħa għal dawn il-persuni kif ġej:
 - a. Persuni maħtura u jaħdmu fil-kariga ta' Segretarji Eżekuttivi fil-Kunsilli Lokali (membri sħaħ).
 - b. Persuni maħtura u jaħdmu fil-kariga ta' Segretarji Eżekuttivi fil-Kumitati Reġjonali (membri sħaħ).
 - c. Aġenti Segretarji Eżekuttivi li qed jaħdmu fuq bażi *full time* f'Kunsill Lokali partikulari (membri assoċjati).

- d. Aġenti Segretarji Eżekuttivi li qed jaħdmu fuq bażi *full time* f'Kumitat Reġjonali partikulari (membri assoċjati).
 - e. Skrivani fi skala 11 jew aktar tal-Kunsilli Lokali u daww il-Kumitati Reġjonali li jkunu membri fil-*pool* tas-Segretarji Eżekuttivi (membri assoċjati).
 - f. Kunsilli Lokali (membri korparattivi).
 - g. Kumitati Reġjonali (membri korparattivi)
- 2) Il-membri għandhom ikunu impenjati li jsegwu l-prinċipji msemmija f'Artiklu 2. Is-sħubija hija soġġetta għal miżata kif stabbilita minn żmien għal żmien mill-Kumitat Eżekuttiv u l-Kumitat Eżekuttiv għandu jiddeċiedi l-modalitajiet tas-sħubija b'mod partikulari t-tul tas-sħubija.
- 3) Is-sħubija tidhol fis-seħħ appena tkun approvata mill-Kumitat Eżekuttiv u titħallas il-miżata dovuta u għandha tkun itterminata:
- a) Jekk ikun hemm ir-riżenja bil-miktub mill-membri;
 - b) Jekk ma jkunx aktar eliġibbli skont is-sub-artiklu 1) fuq;
 - c) Jekk ikun imkeċċi mill-Kumitat Eżekuttiv, wara li jkun stabbilit li kiser waħda jew aktar mit-termini tal-istatut, liema raġuni trid tintbagħat lill-Membri. Il-Membri għandu jingħata l-possibiltà li jikkontesta t-tali deċiżjoni fil-LĠA jew f'Laqgħa Ġenerali Straordinarja (LĠS) li jkun imiss u tali tkeċċija, wara rappreżentazzjonijiet mill-membri u mill-Kumitat Eżekuttiv, għandha tkun ikkonfermata jew revokata permezz tat-tali laqgħat. F'każ li t-tkeċċija tkun ikkonfermata, il-membri ma jkollux dritt għall-ebda rifiżjoni ta' miżati mħallsa.

Artiklu 6 – Il-Laqqgħa Ġenerali Annwali

- 1) Il-Laqqgħa Ġenerali Annwali għandha tissejjaħ mill-Kumitat Eżekuttiv mhux inqas minn darba f'sena u mhux aktar tard mill-15 ta' Diċembru tas-sena partikulari sakemm ma jkunx qed imexxi Kumitat tat-Tmexxija li għandu jsejjaħ LĠS sa mhux aktar tard minn għaxar (10) xhur mill-ħatra tiegħu.
- 2) Il-membri sħaħ kollha tal-**ANSEK** għandhom ikunu mistiedna għal-LĠA permezz ta' avviż li għandu jintbagħat mill-inqas 15-il ġurnata qabel id-data tal-LĠA. Dan l-avviż għandu jinkludi d-data, il-ħin, il-post u l-aġenda. Dan l-avviż għandu jinkludi wkoll id-dokumentazzjoni rilevanti għal-laqqgħa. Membri Assoċjati jew individwi mhux membri jistgħu jattendu l-LĠA bħala osservaturi jekk ikunu hekk mistiedna filwaqt li jkunu jistgħu jintervjenu biss jekk jingħataw il-permess mill-persuna li tkun qed tmexxi l-laqqgħa. L-avviż għal-LĠA jista' jintbagħat permezz ta' kwalunkwe format (inkluż b'format diġitali) kif ikun deċiż mill-Kumitat Eżekuttiv.
- 3) Il-membri sħaħ kollha, waqt il-LĠA, għandhom dritt għal vot wieħed biss filwaqt li prokuri ma jkunux aċċettati.
- 4) Il-*quorum* meħtieġ għal-LĠA għandu jkun ta' żewġ terzi tal-membri sħaħ.
- a) F'każ li ma jintlaħaqx il-*quorum* il-LĠA għandha tibda tletin (30) minuta tard bil-membri preżenti u tkun meqjusa valida.

- 5) Il-LĠA għandha s-setgħa li:
- a) Tippreżenta u tapprova r-Rapport Annwali;
 - b) Tippreżenta u tapprova r-Rapport Finanzjarju Annwali;
 - c) Teleggi l-Kumitat Eżekuttiv kull tliet snin;
 - d) Temenda l-istatut; u
 - e) Tiddissolvi l-**ANSEK**.
- 6) Il-President tal-Kumitat Eżekuttiv għandu jmessxi l-LĠA filwaqt li s-Segretarju għandu jieħu l-minuti tal-laqgħa u jirreġistra kull deċiżjoni meħuda.
- 7) Id-deċiżjonijiet waqt il-LĠA għandhom jittieħdu b'maġġoranza sempliċi, flief dawk id-deċiżjonijiet elenkati f'Artiklu 6(5)(d) u (e), liema deċiżjonijiet għandhom ikunu approvati biss b'maġġoranza ta' żewġ terzi tal-membri kollha preżenti għal-LĠA.
- 8) Fis-sena li fiha jkun imiss li jsiru l-elezzjonijiet il-Kumitat Eżekuttiv għandu jilqa' n-nomini tal-membri fuq il-formola preskritta sa mhux aktar tard minn tmienja u erbghin (48) siegħa qabel il-LĠA. In-nomini għandhom ikunu ssekondati b'mill-inqas membru sħiħ wieħed. Kemm in-nominati kif ukoll is-sekondanti għandhom ikunu membri mħallsa sal-għeluq tan-nomini.
- 9) Qabel il-votazzjoni, waqt il-LĠA, il-kandidati għandhom jingħataw l-opportunità biex jagħmlu diskors ta' mhux aktar minn tliet (3) minuti jew, jekk ikun hemm aktar minn għaxar (10) kandidati, mhux aktar minn żewġ (2) minuti. Il-votazzjoni tkun waħda sigrieta u mmexxija minn kummissjoni elettoral i fformata minn tliet membri u maħtura waqt il-LĠA. Jiġu meqjusa eletti l-aktar seba' (7) kandidati li jgħibu voti iżda, kemm-il darba wieħed jew aktar mill-kandidati jkunu Għawdxin, l-aktar fost il-kandidati Għawdxin li jgħib voti jkun awtomatikament elett bħala wieħed mis-sebgħa (7). F'każ li wieħed jew aktar mill-kandidati jgħibu l-istess ammont ta' voti qabel ma jkunu eletti s-sebgħa (7) membri meħtieġa fuq il-Kumitat Eżekuttiv, terġa ssir elezzjoni bejn dawk il-kandidati li jgħibu l-istess ammont ta' voti sakemm jintlaħaq in-numru ta' sebgħa (7).
- 10) Ma ssirx elezzjoni jekk in-numru ta' kandidati jkun mhux inqas minn ħamsa (5) u mhux iżjed minn sebgħa (7). Għall-fini ta' dan l-istatut, Kumitat Eżekuttiv ikun meqjus debitament kompost jekk ikollu mhux inqas minn ħames (5) membri fil-kariga.
- 11) F'każ li n-numru ta' kandidati jkun inqas minn ħamsa (5) il-persuna li tkun qed tippresiedi fil-LĠA jew LĠS, skont il-każ, għandha tagħmel sejħa minn fost dawk preżenti biex jittgħu l-kandidatura tagħhom ma' dawk li jkunu tefgħu in-nomina skont Artiklu 6 (8). Iżda, jekk in-numru ta' kandidati jibqa' ma jilħaqx in-numru ta' ħamsa (5), il-persuna li tkun qed tippresiedi għandha tressaq mozzjoni biex ikun maħtur Kumitat tat-Tmexxija għal żmien ta' mhux aktar minn għaxar (10) xhur u li matul it-terminu tiegħu għandu jsejjaħ elezzjoni mill-ġdid permezz ta' LĠS. Iżda, mal-approvazzjoni ta' dan l-istatut, għandu jibqa' jmessxi, sa mhux aktar tard minn għaxar (10) xhur mid-data tal-approvazzjoni tiegħu, il-Kumitat tat-Tmexxija maħtur waqt il-LĠS tal-ASKLM li saret fl-Uffiċċju Amministrattiv tal-Kunsill Lokali Isla nhar is-27 ta' Jannar 2012.
- 12) L-ebda membru ma jista' jivvota f'elezzjoni għall-Kumitat Eżekuttiv jekk ma jkunx membru sħiħ u jkollu wkoll il-mizata mħallsa sal-ħin tal-votazzjoni.

Artiklu 7 – Il-Kumitat Eżekuttiv

- 1) Il-Kumitat Eżekuttiv biss għandu d-dritt li jirrappreżenta l-ANSEK kemm f'Malta kif ukoll f'fora Internazzjonali.
- 2) Il-Kumitat Eżekuttiv għandu jkun responsabbli mill-operat finanzjarju u manigerjali tal-ANSEK kif ukoll biex jifformula l-istrategija u l-objettivi skont it-termini ta' dan l-istatut.
- 3) Il-Kumitat Eżekuttiv għandu jkun elett permezz tal-LĠA u għandu jkun kompost minn mhux inqas minn ħames (5) membri u mhux aktar minn seba' (7) membri, kollha individwi. Iżda, f'każ li l-membri fil-Kumitat Eżekuttiv ikun inqas minn sebgħa (7) il-Kumitat Eżekuttiv għandu, fi żmien sitt (6) gimgħat, jeleġgi lil dawk il-kandidati li fl-aħħar elezzjoni jkunu ġabu l-akbar ammont ta' voti minn fost dawk li ma ġewx eletti sakemm jintlaħaq in-numru ta' seba' (7) membri fil-Kumitat Eżekuttiv. Iżda, f'każ li dak li jkun imiss fil-lista ma jaċċettax il-kariga, il-Kumitat Eżekuttiv għandu jibqa' jsejjaħ lill-kandidati li jkun imiss sakemm jimla' l-kariga vakanti. Jekk ma jibqax aktar kandidati xi jsejjaħ, il-Kumitat Eżekuttiv għandu jikko-optja persuna minn fost il-membri shaħ wara sejha għal espressjoni ta' interess minn fost il-membri.
- 4) Sakemm mhux speċifikat mod ieħor il-Kumitat għandu jaddotta l-proċeduri tal-ħidma tiegħu, inkluż it-tqassim tar-responsabbiltajiet u l-karigi tal-membri tiegħu. Minkejja dan, il-Kumitat Eżekuttiv għandu jiltaqa' mhux inqas minn darba kull ħames gimgħat permezz ta' avviż tal-laqqgħa li għandu jintbagħat mhux inqas minn ħamest (5) ijiem qabel. L-avviż għandu jinkludi d-data, il-ħin, il-post, l-aġenda u kull dokumentazzjoni rilevanti mas-sugġetti fl-aġenda.
- 5) Il-*quorum* meħtieġ għal-laqqgħat tal-Kumitat Eżekuttiv huwa l-akbar numru sħiħ fuq il-ħamsin fil-mija tal-membri fil-Kumitat.
- 6) Hlief għall-ewwel laqqgħa wara elezzjoni ta' Kumitat Eżekuttiv ġdid, li għandha tiġi deċiża mill-persuna l-aktar anzjana, wara konsultazzjoni mal-membri eletti kollha, id-data u l-ħin ta' kull laqqgħa għandha tkun deċiża fi tmiem ta' kull laqqgħa tal-Kumitat Eżekuttiv. Il-post għandu jkun deċiż mill-President filwaqt li l-aġenda għandha tkun ifformulata mis-Segretarju wara konsultazzjoni mal-membri kollha tal-Kumitat. Dawn ir-rekwiżiti jistgħu ma jkunux applikati kemm-il darba tinkiseb l-approvazzjoni minn qabel mill-membri kollha tal-Kumitat.
- 7) Kull membru tal-Kumitat ikollu vot wieħed biss u kull deċiżjoni tittiehed b'maġġoranza sempliċi permezz ta' votazzjoni b'turija tal-idejn.
- 8) F'każ li votazzjoni fuq deċiżjoni ġġib voti indaq bejn dawk favur u dawk kontra, il-President ikollu dritt li jagħti l-*casting vote* ukoll jekk ikun ta l-vot oriġinali.
- 9) Immedjatament wara l-ħatra, u mhux inqas minn sebat (7) ijiem mill-elezzjoni, il-Kumitat Eżekuttiv għandu jaħtar President, Segretarju u Teżorier. Dawn il-persuni jkunu l-firmatarji għall-kontijiet bankarji tal-ANSEK sakemm ikun hemm żewġ firmatarji flimkien u li wieħed minnhom irid ikun dejjem it-Teżorier jew min ikun qiegħed jaġixxi f'din il-kariga. Minbarra dawn it-tliet karigi, il-Kumitat Eżekuttiv għandu jaħtar ukoll Viċi-President, Uffiċċjal għar-Relazzjoni mal-Membri, Uffiċċjal għall-Komunikazzjoni u Uffiċċjal għal Għawdex. Il-Kumitat Eżekuttiv jista' jaħtar karigi oħra kif jidhirlu xierqa sabiex iwettaq il-funzjonijiet tiegħu bl-akbar effiċjenza.

10) Għall-fini ta' dan l-istatut, il-klawsoli li jikkellmu dwar il-Kumitat Eżekuttiv japplikaw ukoll għall-Kumitat tat-Tmexxija meta jkun maħtur skont dan l-istatut.

11) Il-funzjonijiet bażiċi tal-membri jkunu:

- a) President:-jirrappreżenta l-ANSEK, jikkordina l-ħidma tal-Kumitat Eżekuttiv, imexxi l-laqqgħat. Fl-assenza tal-President, jekk ikun hekk maħtur, il-laqqgħat jitmexxew mill-Viċi President u, jekk dan ma jkunx maħtur jew ma jkunx prezenti għal-laqqgħa, imexxi l-aktar wieħed anzjan.
- b) Segretarju:-jieħu l-minuti tal-laqqgħat, jipprepara l-aġenda, jieħu ħsieb il-korrispondenza u jipprepara r-rapport annwali.
- c) Teżorier:-jieħu ħsieb il-kontijiet finanzjarji, jipprepara l-estimi finanzjarji, ir-rapport finanzjarju fl-aħħar tas-sena u wkoll li joħroġ il-pagamenti dovuti wara li jkunu approvati f'laqqgħa tal-Kumitat Eżekuttiv.
- d) Izda kull membru tal-Kumitat Eżekuttiv jista' jingħata xogħlijiet oħra kif jidhirlu xieraq minn żmien għal żmien.

12) Il-membri tal-Kumitat Eżekuttiv ikunu eletti għal perijodu ta' tliet (3) snin, sakemm ma jkunx itterminat qabel, u kif jiskadi dan il-perijodu jistgħu jikkontestaw mill-ġdid l-elezzjonijiet tal-Kumitat. Membru tal-Kumitat Eżekuttiv jista' jkollu t-terminu tiegħu itterminat qabel il-perijodu ta' tliet (3) snin f'każ ta': nuqqas ta' attendenza għal tliet laqqgħat konsekuttivi (jekk mhux għal raġuni ġustifikata), tkeċċija tal-membri tal-Kumitat permezz ta' Laqqgħa Generali Straordinarja jew jekk il-membri ma jibqax aktar membru tal-organizzazzjoni għal kwalunkwe raġuni.

13) Jekk, minħabba t-terminazzjoni ta' wieħed jew aktar mill-membri tal-Kumitat qabel ma jiskadu t-tliet (3) snin tat-terminu jibqgħu fil-kariga inqas minn seba' (7) membri, il-membri l-oħra għandhom jaħtru membri skont Artiklu 7 (3).

Artiklu 8 – Il-Laqqgħa Ġenerali Straordinarja (LĠS)

- 1) Il-LĠS għandha tissejjaħ mill-Kumitat Eżekuttiv jew fuq inizjattiva tiegħu jew fuq talba bil-miktub minn mhux inqas minn għaxra fil-mija tal-membri kollha fl-organizzazzjoni.
- 2) Sakemm mhux speċifikat mod ieħor, il-proċeduri meħtieġa għal-LĠS għandhom ikunu l-istess bħal dawk meħtieġa fil-LĠA.
- 3) Il-LĠS għandu jkollha dawn il-poteri li ġejjin:
 - a) Li tneħħi wieħed jew aktar mill-membri tal-Kumitat Eżekuttiv qabel l-iskadenza tat-terminu tal-kariga tiegħu/tagħha;
 - b) Li ssejjaħ elezzjoni bikrija għall-Kumitat Eżekuttiv.
 - c) Li temenda l-istatut;
 - d) Li tiddisolvi **l-ANSEK**
- 4) Id-deċiżjonijiet meħuda waqt il-LĠS għandhom jittieħdu b'maġġoranza ta' żewġ terzi tal-membri prezenti.

- 5) Fl-eventwalità li waqt il-LĠS in-numru ta' membri fil-Kumitat Eżekuttiv, jew minħabba t-tneħħija ta' xi membri jew għal xi raġuni oħra, jinzel għal anqas minn ħamsa (5), il-LĠS għandha immedjatament taħtar *Chairperson* b'vot sempliċi biex ikompli jmexxi dik il-laqgħa biss. Dan għandu jsejjaħ elezzjoni minn fost il-membri preżenti immedjatament. Dawk interessati li jikkontestaw għandhom jirreġistraw isimhom maċ-*Chairperson* filwaqt li ċ-*Chairperson*, fil-proċess tal-elezzjoni, għandu jsegwi Artiklu 6 (9) ta' dan l-istatut.

Artiklu 9 – Rappreżentanza Legali

Ir-rappreżentanza legali tal-organizzazzjoni hija vestita fil-President u s-Segretarju tal-Kumitat Eżekuttiv u, fin-nuqqas tagħhom, dawk li jkunu maħtura biex jaġixxu tali.

Artiklu 10 – Finanzi

- 1) Il-Kumitat Eżekuttiv ikun responsabbli mit-twettiq tal-obbligi finanzjarji tal-Organizzazzjoni, u għal dan il-għan, għandu jzomm sistemi ta' kotba finanzjarji tal-ħidma tiegħu aġġornati. Is-sena finanzjarja tal-Organizzazzjoni għandha tikkonċidi mas-sena kalendarja.
- 2) Il-Kumitat Eżekuttiv għandu jaċċerta li, fl-aspetti finanzjarji, jaddotta proċeduri u regolamenti ċari u jiżgura li jzomm trasparenza sħiħa mal-membri tal-Kumitat Eżekuttiv.

Artiklu 11 – Tul u Xoljiment

L-organizzazzjoni għandha tkun stabbilita għal żmien indefinit. Fejn, wara deċiżjoni f'LĠA jew LĠS, l-Organizzazzjoni tkun xolta, l-assi kollha tagħha għandhom jgħaddu għand dik l-għaqda volontarja *non-profit* li tkun imsemmija fid-deċiżjoni biex tkun xolta l-Organizzazzjoni.

Artiklu 12 – L-Uffiċċju

L-indirizz uffiċċjali tal-Organizzazzjoni rreġistrat għandu jkun c/o Kunsill Lokali Naxxar iżda l-Kumitat Eżekuttiv jista' jbidel l-indirizz b'deċiżjoni sempliċi.

(firem)